

Spartak

Category: Goşgular, Kitapcy
написано kitapcy | 23 январа, 2025
Spartak SPARTAK

Ol ýuwaş ädimläp meýdana çykýar,
Daşyna ser salýar, mähellä bakýar.
Märeke howlugyp, boljak söweşe –
Tomaşa garaşýar, heşelle kakýar.

Girelgäň ýanynda ýarym ýalaňaç,
Elleri fakelli gyrnaklar durýar.
Bir kemsiz suw berlip taplanan gylyç,
Gullaryň elinde ot dek ýaldyrýar.

Gylyçlar galýarlar, ot dek ýalpyldap,
«Jan gerekmi, pyçak» oýny oýnalýar.
Märeke seredýär ýuwaş galpyldap,
(Kimleň güýçlüdigi basym belli bor).

Ýöne nämüçindir, gullar bu gezek
Biri-birin öldürenok, ölenok?!
Nämüçindir bu günki gün Spartak –
Gylyç salyp gullardan oç alanok?!

Gaýtam ol galkandyr gylyjyn taşlap,
Ýiti nazar bilen mähellä bakýar.
Gaýduwsyz jeň pälwan hyrçyny dişläp,
Märekä gygyryp, döşüne kakýar:

«Bilýäňizmi, eý senator, eý, baýlar,
Söweşlerde hem göreşde bişenmi?!
Bilýäňizmi, eý, senator, eý, baýlar,
Söweşlerde meniň asgyn düşenmi?!

Men özümiň doganlarmy öldürdim,
Olar siziň üçin goýdy başlaryn.
Hawa, bu durmuşdan men halys irdim,

Indi men söweşi sizden başlaryn.

Hany, kethudalar, düşüň ložadan,
Gaýratyňyz bolsa, geliň söweşe!
Hany, kethudalar, düşüň ložadan,
Gaýratyňyz bolsa, geliň döküşe!

Ýaragyn taşlady diýip oýlamaň,
Gynyndan çykarýan ine, hanjarym.
Çykalga seredip siz gaçjak bolmaň,
Sypdyrmaryn, bagryňyzdan sanjaryn!»

Spartak şeý diýip, gylyjyn aldy,
Ezilen gullar-da aýaga galdy.
Barlylaryň kelleleri kesilip,
Tomaşa jaýlary gana çäýkaldy.

Sakçylaram böwet bolup bilmedi,
Gullaryň turuzan gozgalaňyna.
Kelleler kesildi, arman galmady,
Läşler depä döndi, boýaldy gana.

...Soňky damja ganyna çen baş egmän,
Spartak söweşdi, söweşde öldi.
Ýöne oň şonda-da soňky deminde –
«Gullar öňe!» – diýen sesi eşdildi.

Hojageldi NURMYRADOW. Goşgular